



# سیر و سوانح

محمد وسیم اختر مفتی

## ام المؤمنین سیدہ عائشہ رضی اللہ عنہا

www.al-mawrid.org  
www.javedahmadghammi.com  
(۴)

### جنگ موتہ

جمادی الاولیٰ ۸ھ (۶۲۹ء): سیدہ عائشہ فرماتی ہیں: زید بن حارثہ، جعفر بن ابوطالب اور عبد اللہ بن رواحہ کی شہادت کی خبر آئی، رسول اللہ صلی اللہ علیہ وسلم مسجد میں بیٹھے ہوئے تھے، آپ کے چہرہ مبارک پر غم کے آثار نظر آ رہے تھے۔ میں دروازے کی درز سے جھانک رہی تھی، ایک شخص (نام معلوم نہیں ہو سکا) آیا اور حضرت جعفر کے گھر کی عورتوں کے رونے دھونے کا ذکر کیا۔ آپ نے انھیں منع کرنے کا حکم دیا۔ وہ دوبارہ آیا اور بتایا: وہ کہا نہیں مان رہیں۔ آپ نے اسے پھر روکنے کو کہا۔ وہ تیسری دفعہ آیا اور کہا: ان عورتوں نے مجھے مغلوب کر دیا ہے۔ آپ نے فرمایا: ان کے مونہوں میں خاک ڈال دو۔ حضرت عائشہ نے اس شخص سے فرمایا: اللہ تجھے خاک آلود کرے! تو عورتوں کو روک سکا ہے نہ رسول اللہ صلی اللہ علیہ وسلم کو تکلیف دینے سے باز آیا ہے (بخاری، رقم ۴۲۶۳۔ مسلم، رقم ۲۱۱۷)۔

### فتح مکہ

قریش مکہ کی خلاف ورزی پر حدیبیہ کا معاہدہ صلح ٹوٹ گیا تو رسول اللہ صلی اللہ علیہ وسلم نے غزوہ فتح کی تیاری شروع کر دی۔ آپ نے حضرت عائشہ کو انخفا سے کام لینے کا حکم دیا۔ اس اثنا میں حضرت ابو بکر حضرت عائشہ سے ملنے

ماہنامہ اشراق ۴۷ \_\_\_\_\_ اپریل ۲۰۱۸ء

آئے تو دیکھا کہ گندم چھانی اور صاف کی جا رہی ہے۔ پوچھا: بیٹی، کیا تمہیں رسول اللہ صلی اللہ علیہ وسلم نے سفر کی تیاری کا حکم دیا ہے؟ جواب دیا: ہاں۔ پوچھا: کیا روٹیوں سے جنگ کا ارادہ ہے؟ حضرت عائشہ نے کچھ نہ بتایا۔ کیا قریش پر حملے کی تیاری ہے؟ وہ پھر چپ رہیں۔ اتنے میں نبی صلی اللہ علیہ وسلم تشریف لے آئے اور حضرت ابو بکر کو بتایا کہ قریش کو زیر کرنا مقصود ہے۔

### حجۃ الوداع

۹ھ: ۲۵ ذی قعد کو آں حضور صلی اللہ علیہ وسلم صحابہ کے جلو میں مدینہ کے میقات ذوالحلیفہ سے احرام باندھ کر حجۃ الوداع کے لیے روانہ ہوئے۔ آپ اور حضرت طلحہ بن عبید اللہ نے حج قرآن کی نیت کی تھی، اس لیے قربانی کے اونٹ ساتھ لائے تھے۔ حضرت علی یمن سے پہنچے تھے، ان کے پاس بھی ہدی کا جانور تھا (بخاری، رقم ۱۶۵۱)۔ حضرت عائشہ اور دوسری ازواج کا ارادہ حج تمتع کا تھا۔ مکہ تکے قریبی مقام سرف پر پہنچے تو آپ نے قربانی نہ لانے والے صحابہ کو عمرہ کر کے حلال ہونے کا حکم ارشاد کیا۔ چنانچہ ان سب نے طواف کر کے بال کٹوائے اور احرام کھول دیے (بخاری، رقم ۱۷۸۵)۔ نبی صلی اللہ علیہ وسلم، حضرت طلحہ اور حضرت علی نے احرام باندھے رکھے۔ دوسری روایت سے معلوم ہوتا ہے کہ کچھ اور اصحاب کے پاس بھی قربانی کے اونٹ تھے اور انہوں نے بھی حج قرآن کیا (بخاری، رقم ۱۷۸۸)۔ تاہم حضرت عائشہ کی روایت کے مطابق آپ نے آرزو فرمائی، اگر مجھے بعد میں پیش آنے والے واقعات پہلے سے معلوم ہوتے تو میں ہدی نہ لاتا اور عمرہ کر کے دوسرے مسلمانوں کے ساتھ احرام کھول دیتا (بخاری، رقم ۷۲۲۹)۔ اسی روز حضرت عائشہ کے ایام ماہواری شروع ہو گئے تو وہ رونے لگ گئیں اور کہا: کاش! میں اس سال سفر حج میں آپ کے ساتھ نہ آتی۔ لوگ حج سے قبل طواف کر کے احرام کھول چکے اور میں عمرہ بھی نہیں کر سکی۔ آپ نے فرمایا: لگتا ہے تم ایام سے ہو۔ یہ ایسا امر ہے جو اللہ نے بنات آدم (وحوا) کے لیے لازم کر دیا ہے۔ ۹ ذی الحجہ (یوم عرفہ) کی رات آپ نے فرمایا: تم طواف کے علاوہ حج کے تمام افعال ادا کرنا۔ طہر ہو جائے تو سر کے بال کھول کر غسل اور کنگھی کرنے کے بعد حج و عمرہ دونوں کی نیت سے احرام باندھ لینا، دونوں کے لیے ایک ہی طواف وسعی کی ضرورت ہوگی (بخاری، رقم ۱۵۶۰)۔ اس طرح حضرت عائشہ بھی قارنہ ہو گئیں۔ منیٰ میں وہ حیض سے پاک ہوئیں۔ یوم نحر کو گائے کا بہت سا گوشت حضرت عائشہ کے کمرے میں رکھ دیا گیا۔ پوچھا: یہ کیسا گوشت ہے؟ لوگوں نے بتایا: آں حضرت صلی اللہ علیہ وسلم نے اپنی ازواج کی جانب سے قربانی دی ہے (بخاری، رقم ۱۷۰۹)۔ حضرت عائشہ نے

کہا: یا رسول اللہ، آپ کے صحابہ توج و عمرہ کا ثواب لے چلے اور میں صرف حج کر سکی ہوں۔ آپ نے منیٰ سے لوٹنے کے بعد چودہ ذی الحجہ کی رات انہیں ان کے بھائی حضرت عبدالرحمن بن ابوبکر کے ساتھ مکہ کے مقام تنعیم سے رہ جانے والا عمرہ کرنے کی اجازت دے دی۔ آج کل یہاں مسجد عائشہ ہے۔ اس دوران میں آپ ابطح میں ان کے فارغ ہونے کا انتظار کرتے رہے۔ وہ آئیں تو آپ نے مدینہ کی طرف کوچ کرنے کا حکم دیا۔ (بخاری، رقم ۸۸۷، ۲۹۸۳-۲۹۸۳-۱۲۱۱)۔ حضرت عائشہ فرماتی ہیں: حجۃ الوداع کے دوران میں حضرت صفیہ بنت حبیب بھی ایام سے ہوئیں تو رسول اللہ صلی اللہ علیہ وسلم نے فرمایا: یہ تو ہمیں روک ہی لے گی۔ میں نے بتایا کہ وہ منیٰ سے آ کر طواف افاضہ (طواف زیارت) کر چکی ہیں تو آپ نے فرمایا: پھر وہ ہمارے ساتھ مدینہ کے لیے نکلے، (طواف وداغ کی ضرورت نہیں۔ بخاری، رقم ۴۴۰۱)۔

حضرت عائشہ فرماتی ہیں: میں رسول اللہ صلی اللہ علیہ وسلم کو خوشبو لگاتی۔ آپ رات کو ازواج کے پاس جاتے اور صبح احرام باندھ لیتے، خوشبو بھی جسم اطہر سے پھیل رہی ہوتی (مسلم، رقم ۱۱۹۴)۔ حضرت عبداللہ بن عمر حالت احرام میں خوشبو لگانا مکروہ سمجھتے تھے، لیکن حضرت عائشہ سے کئی روایات مروی ہیں کہ وہ آپ کو حالت حل و احرام میں بہترین خوشبو لگاتی تھیں (بخاری، رقم ۱۵۳۹-۱۱۹۱-۱۱۹۱-۱۱۹۱-۱۱۹۱-۱۱۹۱)۔ سنن الکبریٰ، بیہقی، رقم ۸۹۵۲)۔ دوسری روایت میں حضرت عائشہ بیان کرتی ہیں: حجۃ الوداع کے موقع پر میں نے رسول اللہ صلی اللہ علیہ وسلم کو حالت حل و احرام میں مختلف اجزا سے تیار کردہ ذریعہ کی مرکب خوشبو لگائی (بخاری، رقم ۵۹۴۰)۔ ذریعہ کے دوسرے معنی عطر ہندی کے ہیں۔

### غلاموں کی آزادی اور حضرت عائشہ

غزوہ عینہ بن حصن میں کفار کے کچھ لوگ مارے گئے اور کچھ قید ہوئے۔ رسول اللہ صلی اللہ علیہ وسلم نے بنو مخزوم کے اسیروں میں سے ایک حضرت عائشہ کو دیا جو انہوں نے حضرت اسماعیل علیہ السلام کی اولاد کی جانب سے آزاد کر دیا۔ حضرت عائشہ کے پاس بنو تمیم کی ایک عورت جنگی قیدی بن کر آئی تو نبی صلی اللہ علیہ وسلم نے اسے آزاد کرنے کا حکم دیا اور فرمایا: بنو تمیم حضرت اسماعیل علیہ السلام کی اولاد ہیں۔ آپ کے پاس بنو تمیم کے صدقات آئے تو فرمایا: یہ میری قوم کے صدقات ہیں (بخاری، رقم ۲۵۴۳)۔

حضرت بریرہ ابواحمد بن جحش کی باندی تھیں۔ غلامی سے آزادی حاصل کرنے کے لیے وہ ابواحمد کی عائد کردہ رقم (بدل کتابت) اکٹھی کر رہی تھیں۔ وہ حضرت عائشہ کے پاس آئیں اور کہا: میں نے نو اوقیہ سونے پر مکاتبت کی

ہے۔ ہر سال ایک اوقیہ (ایک اونس، سو اٹھائیس گرام) دینا ہوگا۔ ابھی پانچ اوقیہ رہتے ہیں، آپ میری مدد کریں۔ انہوں نے کہا: اگر تو چاہے تو میں تیرے مالک کو کتابت کی رقم دے دیتی ہوں، مگر حق موالات (وراثت) مجھے حاصل ہوگا۔ حضرت بریرہ کے مالک آمادہ نہ ہوئے اور کہا: آپ بدل کتابت دے کر بے شک اسے آزاد کر دیں، لیکن ترکے کا حق ہمیں ہی ہوگا۔ جب رسول اللہ صلی اللہ علیہ وسلم آئے تو حضرت عائشہ نے اس معاملے کا ذکر کیا۔ آپ نے فرمایا: بریرہ کو خرید کر آزاد کر دو۔ حق موالات اسی کا ہوتا ہے جو غلام کو آزاد کرے (بخاری، رقم ۲۱۶۸، ۲۵۶۰)۔ اس طرح حضرت بریرہ کا تعلق موالات (حق وراثت) حضرت عائشہ سے قائم ہو گیا۔ آزادی کے بعد حضرت بریرہ نے اپنے خاوند سے بھی علیحدگی اختیار کر لی (بخاری، رقم ۲۵۳۶)۔

ذکوان حضرت عائشہ کے غلام مدبر تھے، انہوں نے وصیت کر رکھی تھی کہ میری تدفین کے بعد میرے غلام ذکوان کو آزاد کر دیا جائے۔

## رازیکی بات اور آیت تحریم

۹ھ: اللہ کا ارشاد ہے: يَا أَيُّهَا النَّبِيُّ لِمَ تُحَرِّمُ مَا أَحَلَّ اللَّهُ لَكَ تَبْتَغِي مَرْضَاتَ أَزْوَاجِكَ وَاللَّهُ غَفُورٌ رَحِيمٌ، ”اے نبی، آپ (قسم کھا کر) وہ شے (اپنے اوپر) کیوں حرام کر رہے ہیں جو اللہ نے آپ کے لیے حلال کر رکھی ہے؟ (کیا یوں) اپنی بیویوں کی دل جوئی کرنا چاہتے ہیں؟ اللہ معاف کرنے والا، رحم فرمانے والا ہے،“ (التحریم ۱:۶۶)۔

حضرت عائشہ فرماتی ہیں: رسول اللہ صلی اللہ علیہ وسلم کو شہدا اور مٹھائی بہت پسند تھے۔ عصر کی نماز پڑھا کر آپ اپنی ازواج کے پاس جاتے تو کسی ایک سے قربت بھی اختیار کرتے۔ ایک بار آپ نے حفصہ کے ساتھ معمول سے زیادہ وقت گزارا تو مجھے رشک آیا۔ میں نے کھوج لگایا تو پتا چلا کہ حفصہ کو ان کے قبیلے کی ایک خاتون نے شہد کا کپا تھنے میں دیا اور انہوں نے آپ کو بھی پلایا ہے۔ میں نے تہیہ کر لیا کہ کوئی چال چلوں گی، چنانچہ سودہ سے کہا: آں حضرت صلی اللہ علیہ وسلم تمہارے پاس آئیں تو کہنا: کیا آپ نے مغایر تناول کیا ہے؟ آپ کہیں گے: نہیں تو کہنا: مجھے آپ کے پاس سے یہ بوکسی آ رہی ہے؟ آپ فرمائیں گے: مجھے حفصہ نے شہد پلایا ہے تو کہنا: شہد کی مکھی نے عرفط درخت چوسا ہوگا۔ میں نے صفیہ سے کہا: تم بھی یہی کچھ کہنا۔ اسی اثنا میں رسول اللہ صلی اللہ علیہ وسلم حضرت سودہ کے حجرے میں تشریف لے آئے۔ انہوں نے آپ سے طے شدہ گفتگو کی پھر میرے پاس آئے تو میں نے وہی جملہ دہرائے۔

آپ صفیہ کے گھر گئے تو انہوں نے بھی وہی باتیں کیں۔ یہ سن کر آپ کو اچھانہ لگا، کیونکہ آپ ہمیشہ خیال رکھتے تھے کہ دہن مبارک یا کپڑوں سے بد بونہ آئے۔ فرمایا: میں نے مغافیر نہیں، زینب کے ہاں شہد کھایا ہے۔ قسم کھاتا ہوں کہ آئندہ کبھی نہیں کھاؤں گا، لیکن تم یہ بات کسی کو مت بتانا اگلے روز آپ حضرت حفصہ کے ہاں گئے تو انہوں نے پوچھا: میں آپ کو شہد نہ دوں؟ فرمایا: مجھے اس کی چنداں ضرورت نہیں (بخاری، رقم ۴۹۱۲، ۵۲۶۸)۔ مغافیر (گندہ بروزہ یا فیروزہ) وہ گوند ہے جو حجاز کے (بول سے ملتے جلتے) ایک کانٹے دار درخت عرفط سے نکلتا ہے اور اس میں کچھ بساند ہوتی ہے۔ شہد کی لکھیاں اس درخت پر بھی بیٹھتی ہیں۔ دوسری روایت میں ہے کہ حضرت حفصہ سے ہونے والے اسی طرح کے ایک نزاع میں آپ نے حضرت ماریہ قبطیہ کو اپنے اوپر حرام کیا۔

ارشاد در بانی ہے: وَادَّأَسَرَ النَّبِيُّ إِلَى بَعْضِ أَرْوَاجِهِ حَدِيثًا فَلَمَّا نَبَّأَتْ بِهِ وَأَظْهَرَهُ اللَّهُ عَلَيْهِ عَرَفَ بَعْضَهُ وَأَعْرَضَ عَنْ بَعْضٍ فَلَمَّا نَبَّأَهَا بِهِ قَالَتْ مَنْ أَنْبَأَكَ هَذَا قَالَ نَبَّأَنِيَ الْعَلِيمُ الْخَبِيرُ، ”جب نبی نے اپنی ایک بیوی سے راز کی بات کی اور پھر جب اس نے اسے افشا کر دیا اور اللہ نے نبی کو اس پر مطلع کر دیا تو نبی نے کچھ بات بتادی اور کچھ ٹال دی۔ پھر جب آپ نے اسے اس زوجہ سے اس بات کا ذکر کیا تو اس نے پوچھا: آپ کو یہ کس نے بتایا؟ آپ نے فرمایا: مجھے علم اور خبر رکھنے والے اللہ نے بتایا“ (التحریم ۶۶: ۳)۔ یہ دو ازواج حضرت حفصہ اور حضرت عائشہ ہیں۔ آپ نے راز کی بات حضرت حفصہ سے کہی اور انہوں نے حضرت عائشہ سے کہہ ڈالی۔ وہ راز کی بات کیا تھی، قرآن مجید نے صیغہ برائے میں رکھی۔ پھر بھی مفسرین نے خیال ظاہر کیا ہے کہ شہد نہ کھانے کی قسم کھانا ہی راز تھا۔ اس گرفت پر دونوں بیبیاں آپ سے روٹھ گئیں۔

حضرت عبداللہ بن عباس کو برابر یہ خواہش رہی کہ حضرت عمر سے پوچھیں، وہ دو ازواج النبی کون سی ہیں جن کے بارے میں اللہ تعالیٰ کا یہ فرمان نازل ہوا: اِنْ تَتُوبَا إِلَى اللَّهِ فَقَدْ صَغَتْ قُلُوبُكُمَا، ”تم دونوں اللہ کی بارگاہ میں توبہ کرو تو یہی بہتر ہے، تمہارے دل تو اللہ کی طرف مائل ہی ہیں“ (التحریم ۶۶: ۴)۔ آخر کار ایک حج کے موقع پر ان کے استفسار کا جواب مل گیا کہ وہ حضرت عائشہ اور حضرت حفصہ ہیں۔ حضرت عمر نے وضاحت کی: ہم قبیلہ قریش کے لوگ عورتوں پر غالب رہتے تھے۔ مدینہ آ کر جب ہم انصار کے پڑوسی بنے تو دیکھا کہ ان کی عورتیں اپنے مردوں پر غلبہ رکھتی ہیں۔ تب ہماری خواتین نے بھی انصار کی بیبیوں والی دلیری اختیار کر لی۔ ایک بار میں اپنی اہلیہ پر چلایا تو اس نے پلٹ کر ترکی بہ ترکی جواب دیا۔ میں نے برا مانیا تو اس نے کہا: آپ نے ہمارا جواب سوال کرنا اچھانہ سمجھا۔ واللہ! نبی صلی اللہ علیہ وسلم کی ازواج (آپ کی بیٹی، بخاری، رقم ۴۹۱۳) بھی آپ کو ترت جواب دیتی ہیں اور ایک

(حفصہ) تو صبح سے شام تک آپ سے خفا رہتی ہے۔ میں گھبرا یا کہ جس زوجہ رسول نے ایسا کیا، وہ تو خائب و خاسر ہو گئی۔ حضرت عمر کہتے ہیں: میں فوراً اپنی بیٹی حفصہ کے پاس آیا اور پوچھا: کیا تم میں سے کوئی رسول اللہ صلی اللہ علیہ وسلم پر صبح سے شام تک غصہ کرتی ہے؟ انہوں نے ہاں کہا تو میں نے تنبیہ کی، کیا تجھے خوف نہیں آتا کہ اپنے رسول کے غصہ کرنے پر اللہ بھی غضب ناک ہو جائے اور توتاہ ہو جائے۔ رسول اللہ صلی اللہ علیہ وسلم سے بہت فرمائشیں نہ کیا کرو، آپ سے تکرار کرنا نہ بولنا چھوڑنا۔ اس بات سے فتنے میں نہ پڑ جانا کہ تمہاری پڑوسن عائشہ تم سے زیادہ خوب صورت اور رسول اللہ صلی اللہ علیہ وسلم کو زیادہ محبوب ہے (بخاری، رقم ۲۳۶۸)۔

اپنی بیٹی حضرت حفصہ کو متنہ کرنے کے علاوہ حضرت عمر حضرت عائشہ اور حضرت ام سلمہ کے پاس بھی گئے۔ حضرت عائشہ نے کہا: ابن خطاب، آپ کا میرے معاملے سے کیا تعلق؟ اپنے عیبوں کی فکر کریں۔ حضرت ام سلمہ نے کہا: عمر، تعجب ہے کہ آپ ہمارے ہر کام میں دخل دیتے رہے ہیں اور اب رسول اللہ صلی اللہ علیہ وسلم اور ان کی بیویوں کے معاملات میں بھی مداخلت شروع کر دی ہے؟ (بخاری، رقم ۵۸۴۳۔ مسلم، رقم ۳۶۸۵۔ موسوعہ مسند احمد، رقم ۲۶۶۸۳)۔

اسی اثنا میں یہ خبر پھیلی کہ رسول اللہ صلی اللہ علیہ وسلم نے اپنی بیویوں کو طلاق دے دی ہے تو حضرت عمر فخر کے وقت آپ سے ملنے گئے۔ نماز پڑھا کر آپ پڑھی کے ذریعے سے بالا خانے میں (یا حضرت ماریہ کے گھر) چلے گئے جہاں آپ نے تنہائی اختیار کی ہوئی تھی۔ حضرت حفصہ گریہ کنائیں تھیں، اصحاب رسول بھی منبر نبوی کے پاس بیٹھے رو رہے تھے۔ حضرت عمر نے نبی صلی اللہ علیہ وسلم کے حبشی غلام سے کہا کہ مجھے ملنے کی اجازت لے دو۔ تین بار درخواست کرنے کے باوجود آپ نے خاموشی اختیار کی تو حضرت عمر واپس ہونے لگے تب آپ نے انہیں کمرے میں بلا لیا۔ آپ خالی بوریے پر، کھجور کی چھال سے بھرے چمڑے کے تیکے پر ٹیک لگائے لیٹے تھے۔ آپ کے نیچے کوئی بچھونا بھی نہ تھا، چٹائی کے نشان آپ کے پہلو مبارک پر نظر آ رہے تھے۔ حضرت عمر نے سلام کرنے کے بعد سوال کیا: کیا آپ نے اپنی بیویوں کو طلاق دے دی ہے؟ فرمایا: نہیں۔ حضرت عمر نے آنکھ اٹھا کر دیکھا، آپ کے گھر میں تین کھالوں کے علاوہ کچھ نہ تھا۔ اس لیے درخواست کی: اللہ سے دعا کریں کہ آپ کی امت کو بھی وسعت عطا ہو۔ آپ نے جواب فرمایا: ایران و روم کے لوگوں کو جینے کے مزے دنیوی زندگی ہی میں دے دیے گئے ہیں (بخاری، رقم ۲۳۶۸)۔ رخصت ہونے سے پہلے حضرت عمر نے آپ سے اجازت لی کہ لوگوں کو مطلع کر دیں، نبی صلی اللہ علیہ وسلم نے اپنی ازواج کو طلاق نہیں دی۔

حضرت حفصہ نے حضرت عائشہ کو راز کی بات بتادی تو آں حضرت صلی اللہ علیہ وسلم نے قسم کھالی کہ میں ایک ماہ تک ازواج کے حجروں میں نہ جاؤں گا۔ عزالت کے انتیس دن گزارنے کے بعد آپ حضرت عائشہ کے پاس گئے تو انہوں نے کہا: آپ نے تو ایک ماہ کی قسم کھائی تھی اور ابھی ہماری گنتی انتیس تک پہنچی ہے۔ فرمایا: مہینا انتیس کا بھی ہوتا ہے۔ حضرت عائشہ فرماتی ہیں: اسی موقع پر آیت تخییر نازل ہوئی اور نبی صلی اللہ علیہ وسلم نے تخییر کی ابتدا مجھ سے کی (بخاری، رقم ۵۱۹۱۔ مسلم، رقم ۳۶۶۵)۔

### تخییر ازواج

زمین کے خزانوں کا نگران و مہتمم فرشتہ اپنی کنجیاں لے کر بارگاہ رسالت میں حاضر ہوا اور عرض کیا: اللہ نے آپ کو اختیار (choice) دیا ہے کہ آپ نبی پادشاہ بن جائیں یا نبی عبد رہنا پسند کر لیں۔ جواب فرمایا: میں تو نبی بندہ رہنا چاہتا ہوں۔ ایک دن بھوکا رہتا ہوں اور ایک روز پیٹ بھر لیتا ہوں۔ آپ نے دعا کی: اے اللہ، مجھے مسکینی کی زندگی اور مسکینی کی موت دینا، روز حشر مساکین کے ساتھ اٹھانا۔ آپ کا اختیار پوچھنے کے بعد اللہ تعالیٰ نے آپ کی ازواج مطہرات کی تخییر کا ارادہ فرمایا۔ ازواج مطہرات کا آپ سے کچھ ضرورت، کچھ آسائش کی چیزوں کا تقاضا کرنا اور سوتاپے کی وجہ سے آپ سے ناراض ہونا بھی آیت تخییر نازل ہونے کا سبب بنا (مسلم، رقم ۳۶۸۳۔ مسند احمد، رقم ۱۴۵۱۵)۔

ارشاد ربانی ہے: يَا أَيُّهَا النَّبِيُّ قُلْ لِّأَزْوَاجِكُمْ إِن كُنْتُنَّ تُرِدْنَ الْحَيَاةَ الدُّنْيَا وَزَيَّنَّتْهَا فَمَعَا لَيْنَ أَمْعُنَّ وَأَسْرَحُنَّ سَرَّاحًا جَمِيلًا. وَإِن كُنْتُنَّ تُرِدْنَ اللَّهَ وَرَسُولَهُ وَالدَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا؛ ”اے نبی! اپنی بیویوں سے کہہ دیجیے، اگر تم دنیاوی زندگی اور اس کی زیب و آرایش حاصل کرنا چاہتی ہو تو آؤ، میں تمہیں مال و متاع دے کر بھلے طریقے سے رخصت کر دیتا ہوں۔ لیکن اگر تم اللہ، اس کے رسول اور آخرت میں قائم رہنے والے گھر کی طلب رکھتی ہو تو اللہ نے تم نیک بیبیوں کے لیے اجر عظیم مہیا کر رکھا ہے“ (الاحزاب ۳۳: ۲۸-۲۹)۔ رسول اللہ صلی اللہ علیہ وسلم نے تخییر کی ابتدا حضرت عائشہ سے کرتے ہوئے فرمایا تھا: عائشہ، میں تم سے ایک سوال کرنے لگا ہوں۔ تم اس کا جواب اپنے والدین ابو بکر اور ام رومان سے مشورہ کیے بغیر نہ دینا۔ پھر آپ نے آیات تخییر سنائیں تو حضرت عائشہ نے کہا: اس باب میں مجھے والدین سے مشورہ کرنے کی ضرورت نہیں۔ میں اللہ، اس کے رسول اور دار آخرت کا انتخاب کرتی ہوں (بخاری، رقم ۴۷۸۵۔ موسوعہ مسند احمد، رقم ۲۵۷۷۰)۔ نبی صلی اللہ علیہ وسلم ان کا جواب سن کر بہت خوش ہوئے اور فرمایا: اب میں تمہاری ساتھی ازواج سے یہی سوال کروں گا۔ کہا:

انھیں میرا جواب نہ بتانا۔ باقی ازواج کا جواب بھی یہی تھا (بخاری، رقم ۴۷۸۶)۔

## تختیر سے تفویض تک

عہد رسالت میں تو اتنا ہی ہوا کہ رسول اللہ صلی اللہ علیہ وسلم نے ازواج مطہرات کو ایک بار اختیار (choice) دیا کہ وہ آپ کو چھوڑ کر جانا چاہیں تو چلی جائیں، تاہم اس واقعے پر ایک بڑے فقہی مسئلے کی بنا رکھ دی گئی۔ حضرت عائشہ فرماتی ہیں: رسول اللہ صلی اللہ علیہ وسلم نے ہمیں اختیار دیا تو ہم نے اللہ و رسول کو اختیار کیا۔ آپ نے اسے کچھ شمار نہ کیا، یعنی ایک طلاق بھی واقع نہ ہوئی (بخاری، رقم ۵۲۶۲)۔ حسب معمول ایک متضاد قول بھی ان سے مروی ہے۔ حضرت عائشہ کے شاگرد مسروق کہتے ہیں: مجھے کوئی پروا نہیں، اپنی بیوی کو سو بار بھی اختیار دوں اور وہ مجھے چن لے تو کچھ نہ ہوگا (بخاری، رقم ۵۲۶۳)۔ بہ فرض محال اگر ازواج مطہرات میں سے کوئی رسول اللہ صلی اللہ علیہ وسلم سے الگ ہونے کا فیصلہ کرتی تو آپ اسے طلاق دیتے جیسا کہ 'أُمَّتُكُمْ وَأَنْسَبُكُمْ سَرَّاحًا جَمِيلًا'، 'میں تمہیں مال و متاع دے کر بھلے طریقے سے رخصت کر دیتا ہوں' کے الفاظ سے واضح ہے نہ کہ وہ خود اپنے آپ کو طلاق دیتی۔ اسی فرمان کو مد نظر رکھتے ہوئے حسن اور فقاہہ کہتے ہیں: یہ تختیر طلاق نہ تھی، بلکہ ازواج النبی کو دنیاوی زیب و آرائش اور آخرت میں سے کسی ایک کو ترجیح دینے کو کہا گیا۔ اہل تاویل کی اکثریت کا خیال ہے کہ زیبائش دنیا کو اختیار کر لینے کا مطلب طلاق لینا ہی ہو سکتا تھا۔ ابو بکر جصاص نے طرفین کے دلائل بیان کرنے کے بعد اکثریت کی رائے کو ترجیح دی۔ حضرت علی کا قول ہے: اگر عورت نے خاوند کے بجائے خود کو اختیار کیا تو ایک بائینہ طلاق واقع ہو جائے گی۔ فقہائے حنفیہ نے اسی رائے کو اختیار کیا ہے، تاہم ان کا کہنا ہے کہ طلاق اسی صورت میں موثر ہوگی اگر عورت ملنے والے اختیار (choice) کو فوراً اسی نشست میں استعمال کر لے۔ حضرت عمر اور حضرت عبداللہ بن مسعود نے اسے ایک رجعی طلاق قرار دیا۔ علی الفور کی شرط کے ساتھ یہی شواہع کا مسلک ہے۔ امام مالک کا فتویٰ ہے، لفظ تختیر کا اطلاق تین طلاقوں ہی پر ہوتا ہے۔ فقہائے متقدمین نے تختیر طلاق کے مسئلے کو وسعت دے کر کئی شقوں اختیار، امر بالید اور مشیت میں تقسیم کر دیا۔ اس طرح نیابت طلاق یا تفویض طلاق کے عنوان سے اللہ کی طرف سے مرد کو دیے گئے حق، بَيْدِهِ عَقْدَةُ النِّكَاحِ (اس کے ہاتھ میں سررشتہ نکاح ہے، البقرہ ۲: ۲۳۷) کی مستقل منتقلی کی راہ ہموار ہو گئی۔ ابن حزم ظاہری و احد فقیہ ہیں جنہوں نے تفویض طلاق کا بالجزم رد کیا۔ کہتے ہیں: اس باب میں اجماع کا دعویٰ کرنا صریح جھوٹ ہے۔ قرآن مجید اور رسول اللہ صلی اللہ علیہ وسلم کے ارشادات سے اس کا کوئی ثبوت نہیں ملتا۔

رہے حضرت عمر، حضرت عثمان، حضرت علی، حضرت زید بن ثابت، حضرت عبداللہ بن عمر اور حضرت ابو ہریرہ کے اقوال تو وہ باہم متناقض ہیں۔ حضرت عبداللہ بن مسعود کا قول ان سے ثابت ہی نہیں اور حضرت عبداللہ بن عباس کی روایت بے اصل ہے۔ اگر کوئی شخص اپنی بیوی سے کہے، 'امرک بیدک' (تمہارا فیصلہ تمہارے ہاتھ ہے)، 'قد ملکک امرک' (میں نے تمہارے معاملہ طلاق کا مالک تمہیں ہی بنا دیا ہے)، یا وہ کہتا ہے: 'اختاری' (تو اپنی راہ چن لے)۔ یہ تمام اقوال اس بات کو لازم نہیں کرتے کہ وہ اسے طلاق دے رہا ہے یا تفویض طلاق کر رہا ہے۔ اس لیے ان بیانات کی بنا پر کسی عورت کو اس کے مرد پر حرام قرار نہیں دیا جاسکتا (المحلی ۱۰/۱۲۳)۔

تفویض طلاق کا مسئلہ فقہ کی کتابوں سے ہوتا ہوا ہمارے ملک کے Family Law تک پہنچا تو یہ عبارت سامنے آئی:

Power to give divorce, though belonged to husband, but he could delegate said power to wife or to third person, either absolutely or conditionally and either for a particular period or permanently—

Section 7 of Muslim Family Laws Ordinance, 1961 had specifically provided such Talaq which was known as 'Talaq-i-Tafweez'—Person to whom power was so delegated, could then pronounce same accordingly—

Temporary delegation of power was irrevocable, but a permanent delegation could be revoked—Such delegation of option called 'Tafweez' by husband to his wife, would confer on her power of divorcing herself—Said 'Tafweez' was of three kinds viz,

Ikhtiar, giving her the authority to Talak herself;

Amr-ba-Yed, leaving the matter in her own hand

Mashiat, giving her the option to do what she liked—

قانون جدید کی اس روشنی میں ایسے واقعات بھی سامنے آئے کہ حق تفویض سے آراستہ ایک خاتون نے اپنے خاوند کو طلاق دے ڈالی، وکلا اور روشن خیال اسکالرز نے اسے فسخ نکاح قرار دے دیا۔ دارالافتا پہنچنے پر یہ طلاق لغو ٹھہری۔

## آں حضرت کی اونٹنیاں

حضرت ام سلمہ فرماتی ہیں: رسول اللہ صلی اللہ علیہ وسلم کے زمانے میں ہمارا زیادہ گزر رودھ پر ہوتا تھا۔ آپ کی

## سیر و سوانح

دودھ دینے والی اونٹنیاں جو مدینہ سے باہر چرتی تھیں، آپ نے اپنی ازواج میں تقسیم فرمادی تھیں۔ ایک اونٹنی کا نام عریس تھا جو خوب دودھ دیتی۔ عائشہ کی اونٹنی کا نام سمر تھا جو میری اونٹنی سے زیادہ دودھ دیتی تھی۔ دوسری اونٹنیوں کے نام بردہ، یسیرہ، مہرہ، شقر، ریا اور حنا تھے۔ ان کا دودھ دوہ کر شام کو ہمارے پاس پہنچ جاتا تھا۔ ایک غلام یسار جو ان کی نگہبانی کرتا تھا، اسے کفار نے قتل کر دیا تھا۔

مطالعہ مزید: السیرۃ النبویہ (ابن ہشام)، الطبقات الکبریٰ (ابن سعد)، تاریخ الامم والملوک (طبری)، احکام القرآن (بصاص)، الاستیعاب فی معرفۃ الاصحاب (ابن عبدالبر)، احکام القرآن (ابن عربی)، الکامل فی التاریخ (ابن اثیر)، اسد الغابۃ فی معرفۃ الصحابہ (ابن اثیر)، تہذیب الکمال فی اسماء الرجال (مزی)، سیر اعلام النبلاء (ذہبی)، البدایۃ والنہایۃ (ابن کثیر)، الاصابۃ فی تمییز الصحابہ (ابن حجر)، اردو دائرۃ معارف اسلامیہ (مقالہ، امین اللہ و شیر)۔

[باقی]

www.al-mawrid.org  
www.javedahmadghamidi.com

